

2009-cu il dekabrın 23-də keçirilmiş bələdiyyə seçkiləri ilə əlaqədar 96 sayılı Goranboy – Naftalan seçki dairəsi üzrə Naftalan bələdiyyəsinə üzvlüyə namizəd Əliyev Yusif Teymur oğlu və digərlərinin 24 dekabr 2009-cu il tarixli 98 və 99 sayılı müraciətlərinə baxılması barədə Azərbaycan Respublikası Mərkəzi Seçki Komissiyasının

QƏRARI

2009-cu il dekabrın 23-də keçirilmiş bələdiyyə seçkiləri ilə əlaqədar 96 sayılı Goranboy – Naftalan seçki dairəsi üzrə Naftalan bələdiyyəsinin üzvlüyünə namizəd Əliyev Yusif Teymur oğlu və digərləri 2009-cu il dekabrın 24-də Azərbaycan Respublikasının Mərkəzi Seçki Komissiyasına müraciət edərək Naftalan bələdiyyəsinə əhatə edən seçki məntəqələrində səsvermə zamanı bir sıra qanun pozuntularına yol verildiyini, habelə Naftalan Şəhər İcra Hakimiyyətinin başçısı Musa Musayevin, tabeliyində olan işçilərlə birlikdə sözügedən DSK-nın 39, 40 və 41 sayılı seçki məntəqələrinə qanunsuz daxil olaraq səsvermə prosesinə kobud müdaxilə etməsini, bələdiyyə üzvlüyünə namizədlərin və seçicilərin sərbəst seçim hüququna təsir edib bir neçə müşahidəçini zorla seçki məntəqəsindən kənarlaşdırmasını bildirərək, qanuna müvafiq olaraq tədbirlərin görülməsini xahiş etmişlər.

Müraciət Azərbaycan Respublikası Seçki Məcəlləsinin 112-ci və 112-1-ci maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"a uyğun olaraq Azərbaycan Respublikası Mərkəzi Seçki Komissiyasının nəzdində ekspert qrupunun üzvü tərəfindən yerində araşdırılaraq bu barədə müvafiq rəy verilmiş və Mərkəzi Seçki Komissiyasının iclasında baxılmışdır.

Mərkəzi Seçki Komissiyasının müvafiq qərarı ilə müraciətin tam, hərtərəfli və obyektiv araşdırılması üçün Seçki Məcəlləsinə uyğun olaraq araşdırma müddəti uzadılmışdır.

Araşdırma zamanı Naftalan bələdiyyəsi üzvlüyünə namizədlər Yusif Əliyev, Zöhrab Adıgözəlov, Əvəz Nəbizadə, Aminə Sadıqova, Nəminə Ruzicəng, Kamal Şərifov, Arif Məmmədov, Xəyal Namazov, Niyaz Həsənov, müşahidəçilər Rəşad Zeynalov, Əmir Həsənov, Nofəl Qocayev, Qoşqar Adıgözəlov, Əli Məmmədov, Nizami Nəbizadə, Bəsti Ədilova, Məmləkət Aslanova, Aida Talıbova, 39 sayılı MnSK-nın sədri Hətəm Qocayev, 40 sayılı MnSK-nın sədri Zülfümar Nuriyeva, katibi Fuad Rüstəmov, 41 sayılı MnSK-nın sədri Nazlı Həsənova, üzvü Azad Ağayev, Naftalan şəhər icra hakimiyyətinin işçiləri Əmiraslan Həsənov, Faiq Kərimov, Naftalan qəzetinin baş redaktoru Qiyas Məmmədov, seçicilər Yəməh Nəbiyeva, Anar Qocayev və digərlərindən izahatlar alınmış, seçki günü qanun pozuntuları barədə çoxsaylı fotoşəkillər, aktlar və digər sübutlar toplanmışdır.

Toplanmış izahatlara və digər araşdırma materiallarına əsasən məlum olur ki, 23 dekabr 2009-cu il tarixdə səsvermə başlandıqdan sonra Naftalan Şəhər İcra Hakimiyyətinin başçısı Musa Musayev tabeliyində olan işçiləri – Faiq Kərimov və Əmiraslan Həsənovla birlikdə polis əməkdaşlarının müşayiəti ilə, saat 8.10 – 8.20 radələrində 41 sayılı, saat 8.40 – 8.50 radəsində 40 sayılı, saat 9.00 – 9.10 radələrində 39 sayılı seçki məntəqələrinə qanunsuz daxil olmuş, seçkinin gedişi və müşahidəçilərin kimliyi ilə marqlanmış, 41 sayılı seçki məntəqəsindən müşahidəçilər Əmir Həsənov və Nofəl Qocayevi, 40 sayılı seçki məntəqəsindən Qoşqar Adıgözəlovu polis əməkdaşları vasitəsilə kənarlaşdırmış, 39 sayılı seçki məntəqəsindən isə müşahidəçi Nizami Nəbizadəni kənarlaşdırmağa cəhd etmişdir. Bununla yanaşı, onun tabeliyində olan işçilərin seçki günü bir neçə dəfə seçki məntəqələrində olmaqla, məntəqə seçki komissiyalarının sədrlərinə göstərişlər vermələri də sübuta yetirilmişdir. Seçicilər – Rəvan Bədəlov, Rüstəm Babayev, Şahin Bağırov və digərlərinin izahatlarından da görünür ki, səs verərkən göstərilən hadisənin təsiri altında olmaqla öz iradələrini azad və sərbəst şəkildə ifadə edə bilməmişlər.

Seçki prosesinə qeyd olunan qanunsuz müdaxilənin baş verməsi bələdiyyə seçkiləri zamanı seçicilərin, müşahidəçilərin və məntəqə seçki komissiyası üzvlərinin hüquqlarının pozulması, zorla kənarlaşdırılan müşahidəçilərin 20 – 30 dəqiqə ərzində səsverməni izləmək imkanlarından məhrum olması faktları araşdırma materialları ilə tam sübuta yetirilməklə yanaşı, bir çox seçicilərin sərbəst, gizli və şəxsi səs verməklə seçki hüquqlarının təmin edilməsi, seçki komissiyalarının fəaliyyətində müstəqillik və aşkarlıq prinsiplərinə əməl edilməsi və seçkilərin gedişinə qanunsuz müdaxiləyə yol verilməməsinə dair Azərbaycan Respublikası Konstitusiyasının 2-ci və 56-cı maddələrinin, Azərbaycan Respublikasının seçki qanunvericiliyi tələblərinin pozulmasına gətirib çıxarmışdır.

Beləliklə də, 96 sayılı Naftalan – Goranboy seçki dairəsi üzrə Naftalan şəhər bələdiyyəsi üzrə seçkilərdə vətəndaşların iradəsini azad ifadə etmələrinə maneələr mövcud olmaqla onların seçki hüquqları tam həcmdə təmin edilmədiyindən, nəticədə seçkilərin yekunları müəyyən edilərkən seçicilərin iradəsini müəyyənləşdirmək qeyri-mümkün olduğundan, Azərbaycan Respublikası Seçki Məcəlləsinin 106.10, 240-cı maddələrinə əsasən seçkinin nəticələri etibarsız hesab edilməlidir.

Yuxarıda göstərilənləri əsas götürərək, Azərbaycan Respublikasının Mərkəzi Seçki Komissiyası Azərbaycan Respublikası Seçki Məcəlləsinin 19.4-cü, 28.2-ci, 23.2-ci, 112-ci, 112-1-ci, 240-cı maddələrinə və "Azərbaycan Respublikasının Mərkəzi Seçki Komissiyasına və dairə seçki komissiyalarına seçki hüquqlarının pozulması ilə əlaqədar şikayət və müraciətlərin verilməsi və onlara baxılması qaydaları haqqında Təlimat"ın 1, 2, 4, 6 və 7-ci bəndlərinə əsasən **qərar a l ı r**:

1. 96 sayılı Naftalan-Goranboy seçki dairəsindən Naftalan bələdiyyəsinə namizədlər Əliyev Yusif Teymur oğlunun və digərlərinin 24 dekabr 2009-cu il tarixli 98 və 99 sayılı müraciətləri təmin edilsin.
2. Azərbaycan Respublikası Seçki Məcəlləsinin 240.2-ci maddəsinə əsasən Naftalan şəhər bələdiyyəsi üzrə seçkilər etibarsız sayılsın.
3. Qərar dərc edildiyi gündən qüvvəyə minir.

Sədr

Məzahir Pənahov

Katib

Natiq Məmmədov

Üzvlər

Fuad Cavadov

Ramiz İbrahimov

Validə Kazımova

Qabil Orucov

Tofiq Həsənov

İlham Məmmədov

Nizami Nadirov

Azər Tağıyev

Tamam Cəfərova

Rövşən İsmayılov

Akif Qurbanov

Almas Qəhramanlı

Oktay Hübətli